

Azərbaycan nümayəndə heyəti Avstriyada rəsmi səfərdə olub

Avstriya ilə parlamentlərarası əlaqələr üzrə işçi qrupunun rəhbəri Tahir Mirkişilinin rəhbərlik etdiyi nümayəndə heyəti Avstriyada rəsmi səfərdə olub.

Səfər Avstriya Parlamentində Avstriya-Türkiyə, Azərbaycan parlamentlərarası işçi qrupunun rəsmi dəvəti əsasında baş tutub.

Səfər çərçivəsində nümayəndə heyəti noyabrın 25-də Avstriya Parlamentinin spikeri Valter Rozenkrants ilə görüşüb. Görüşdə Azərbaycan və Avstriya arasında ikitərəfli münasibətlərin mövcud vəziyyəti yüksək qiymətləndirilib, parlament diplomatiyasının bu münasibətlərin inkişafına töhfəsi vurğulanıb. Görüşdə həmçinin Avropanın enerji təminatında Azərbaycanın oynadığı rol və Avstriya ilə enerji sahəsində əməkdaşlıq imkanları barədə də fikir mübadiləsi aparılıb.

Görüşdə qarşı tərəfə Vaşinqtonda əldə olunmuş razılaşmalar və davamlı sülhün bərqərar olması istiqamətində növbəti addımlar barədə ətraflı məlumat verilib. Parlament sədri Azərbaycanın sülh gündəliyini təqdir edərək, sülh sazişinin qısa bir zamanda imzalanmasına ümidvar olduğunu vurğulayıb.



Səfər zamanı Avstriya Parlamentində Azərbaycan-Avstriya parlamentlərarası işçi qrupların görüşü keçirilib. Görüşdə Azərbaycanın yerləşdiyi regionda yeni reallıqlar, sülh gündəliyi, "yaşıl enerji"yə keçid, Mərkəzi Asiya ölkələri formatının genişlənməsi və Azərbaycanın bu formada qoşulması ilə yaranan yeni perspektivlər, Avropa və Asiya arasında kommunikasiya imkanlarının inkişafında Azərbaycanın əhəmiyyəti barədə fikir mübadiləsi aparılıb. Söhbət zamanı Azərbaycanın Avropanın enerji təhlükəsizliyinin təmin olunmasında oynadığı vacib rol və Orta dəhliz üzrə Şərq-Qərb yük daşımalarının artırılması baxımından strateji əhəmiyyəti vurğulanıb. Coğrafi yerləşməsi baxı-

mından Azərbaycanı Avropa ilə Mərkəzi Asiya arasında vacib körpü rolunu oynayan bir ölkə kimi qiymətləndirən Avstriya tərəfi enerji və nəqliyyat sahələrində ikitərəfli əsasda da əməkdaşlığın genişləndirilməsinə xüsusi maraq ifadə edib.

Görüşdə həmçinin Avstriya ilə müxtəlif sahələr üzrə əlaqələrin inkişafı perspektivləri və bu əlaqələrin inkişafı üçün ikitərəfli sahədə parlamentlərarası qrupların qarşılıqlı səfərləri müzakirə edilib.

Görüşlərdə Azərbaycanın Avstriyadakı səfiri Rövşən Sadıqbəyli və Avstriya ilə parlamentlərarası işçi qrupunun üzvü Azər Kərimli də iştirak ediblər.

"Azərbaycan"